

मुख्यमंत्री डॉ. मोहन यादव से बिहार की खेल मंत्री सुश्री श्रेयसी सिंह ने की सौजन्य भेंट

मध्यप्रदेश मॉडल के अध्ययन के लिए भ्रमण पर बिहार का पांच सदस्यीय प्रतिनिधिमंडल

भोपाल, 19 दिसम्बर 2025

माननीय मुख्यमंत्री डॉ. मोहन यादव जी से आज भोपाल स्थित समत्व भवन (मुख्यमंत्री निवास) में बिहार सरकार की माननीय सूचना प्रौद्योगिकी एवं खेल मंत्री सुश्री श्रेयसी सिंह जी तथा बिहार राज्य खेल प्राधिकरण के महानिदेशक श्री रवीन्द्रण शंकरण जी के नेतृत्व में आए पांच सदस्यीय प्रतिनिधिमंडल ने सौजन्य भेंट की।

इस अवसर पर माननीय मुख्यमंत्री डॉ. मोहन यादव ने बिहार की खेल मंत्री सुश्री श्रेयसी सिंह का पुष्पगुच्छ, अंगवस्त्रम एवं स्मृति-चिह्न स्वरूप धातु शिल्प के श्रीराम दरबार भेंट कर आत्मीय स्वागत किया। भेंट के प्रत्युत्तर में सुश्री श्रेयसी सिंह ने माननीय मुख्यमंत्री को बोधि वृक्ष की प्रतिकृति एवं अंगवस्त्रम भेंट किया।

खेलों के सर्वांगीण विकास पर हुई चर्चा

भेंट के दौरान मुख्यमंत्री डॉ. यादव ने मध्यप्रदेश में खेलों के सर्वांगीण विकास, खिलाड़ियों की पहचान, क्षमता संवर्धन, प्रतिभा निखार तथा राष्ट्रीय एवं अंतरराष्ट्रीय प्रतियोगिताओं की दृष्टि से संचालित प्रशिक्षण एवं आधारभूत संरचना विकास संबंधी गतिविधियों की विस्तार से जानकारी दी। उन्होंने कहा कि मध्यप्रदेश ने ग्राम पंचायत, विकासखंड एवं जिला स्तर तक खेल प्रोत्साहन की सुदृढ़ व्यवस्था विकसित की है, जिसका उद्देश्य अधिकाधिक युवाओं को खेलों से जोड़कर उन्हें श्रेष्ठ अवसर प्रदान करना है।

मध्यप्रदेश मॉडल के अध्ययन के लिए भ्रमण

बिहार की खेल मंत्री सुश्री श्रेयसी सिंह के नेतृत्व में बिहार का पांच सदस्यीय प्रतिनिधिमंडल, मध्यप्रदेश में खेल प्रोत्साहन के लिए अपनाए गए मॉडल एवं नवाचारों के अध्ययन हेतु प्रदेश भ्रमण पर है। मुख्यमंत्री से भेंट के पूर्व प्रतिनिधिमंडल ने प्रदेश की शूटिंग अकादमी, घुड़सवारी अकादमी, वॉटर स्पोर्ट्स सेंटर, टी.टी. नगर स्टेडियम, स्पोर्ट्स साइंस सेंटर सहित विभिन्न खेल परिसरों का भ्रमण कर व्यवस्थाओं का अवलोकन किया। साथ ही, प्रदेश में जमीनी स्तर पर संचालित खेल गतिविधियों एवं योजनाओं की जानकारी भी प्राप्त की।

विभागीय अधिकारियों की गरिमामयी उपस्थिति

इस अवसर पर खेल एवं युवा कल्याण विभाग के संचालक श्री राकेश गुप्ता तथा संयुक्त संचालक श्री बी.एस. यादव के साथ विभाग के अन्य वरिष्ठ अधिकारीगण भी उपस्थित रहे। उन्होंने प्रतिनिधिमंडल का स्वागत करते हुए मध्यप्रदेश में संचालित खेल प्रोत्साहन योजनाओं, अधोसंरचना विकास एवं खिलाड़ियों के सर्वांगीण प्रशिक्षण से संबंधित गतिविधियों की जानकारी साझा की।

अंतर्राज्यीय सहयोग से खेल उत्कृष्टता की दिशा में साझा प्रयास

इस अवसर पर दोनों राज्यों के मध्य खेल प्रशासन, प्रशिक्षण पद्धतियों, खेल विज्ञान, प्रतिभा खोज एवं खिलाड़ियों के दीर्घकालीन विकास को लेकर आपसी सहयोग की संभावनाओं पर भी सकारात्मक चर्चा हुई। मुख्यमंत्री डॉ. मोहन यादव ने कहा कि राज्यों के बीच अनुभवों और श्रेष्ठ प्रथाओं का आदान-प्रदान देश में खेल संस्कृति को सशक्त बनाने में महत्वपूर्ण भूमिका निभाता है। बिहार के प्रतिनिधिमंडल ने मध्यप्रदेश में खेलों के लिए विकसित सृज्यवस्थित तंत्र, पारदर्शी चयन प्रक्रिया एवं खिलाड़ी-केंद्रित दृष्टिकोण की सराहना करते हुए इसे अन्य राज्यों के लिए अनुकरणीय बताया।









